



ആകാശവാണി കോഴിക്കോട്

പ്രാദേശിക വാർത്തകൾ

തീയതി: 27.05.2018

സമയം: 06.45 am

- ❖ എൻ.ഡി.എ ഗവൺമെന്റിന്റെ ഭരണ മികവിൽ ജനങ്ങൾ വിശ്വാസമർപ്പിച്ചതിന്റെ തെളിവാണ് 20 സംസ്ഥാനങ്ങളിലെ ബി.ജെ.പി ഭരണമെന്ന് പ്രധാനമന്ത്രി നരേന്ദ്ര മോദി.
- ❖ എൻ.ഡി.എ ഭരണം വിലയിരുത്താൻ നമോ ആപിലെ സർവ്വേയിൽ പങ്കെടുക്കാൻ പ്രധാനമന്ത്രി ജനങ്ങളോട് അഭ്യർത്ഥിച്ചു.
- ❖ നിപ ബാധ മുൻനിർത്തി മറ്റ് ആശുപത്രികളിൽ കൈകാര്യം ചെയ്യാൻ പറ്റാത്ത രോഗികളെ മാത്രമേ കോഴിക്കോട് മെഡിക്കൽ കോളേജിലേക്ക് റഫർ ചെയ്യാവൂ എന്ന് നിർദ്ദേശം.
- ❖ ചെങ്ങന്നൂർ ഉപതെരഞ്ഞെടുപ്പ് നാളെ.
- ❖ പ്രധാനമന്ത്രി നരേന്ദ്രമോദിയുടെ മൻ കി ബാത് പരിപാടി ഇന്ന് രാവിലെ 11ന് ആകാശവാണിയിലും ദൂരദർശനിലും.
- ❖ ഐ.പി.എൽ ഫൈനലിൽ കിരീട പോരാട്ടം ഇന്ന്.

എൻ.ഡി.എ ഗവൺമെന്റിന്റെ ഭരണ മികവിൽ ജനങ്ങൾ വിശ്വാസമർപ്പിച്ചതിന് തെളിവാണ് 20 സംസ്ഥാനങ്ങളിലെ ബി.ജെ.പി ഭരണമെന്ന് പ്രധാനമന്ത്രി നരേന്ദ്ര മോദി പറഞ്ഞു. അഴിമതിക്കെതിരെ സന്ധിയില്ലാ നിലപാട് സ്വീകരിക്കുന്ന ഗവൺമെന്റിന് കള്ളപ്പണത്തിൽ നിന്ന് രാജ്യത്തെ രക്ഷിക്കാനായി. ഒഡീഷയിലെ കട്ടക്കിൽ എൻ.ഡി.എ ഗവൺമെന്റ് നാലുവർഷം പൂർത്തിയാക്കിയതുമായി ബന്ധപ്പെട്ട് സംഘടിപ്പിച്ച റാലിയിൽ സംസാരിക്കുകയായിരുന്നു അദ്ദേഹം. 2019 പൊതു തെരഞ്ഞെടുപ്പിലെ ബി.ജെ.പി പ്രചാരണ പരിപാടിക്ക് പൊതുസമ്മേളനത്തിൽ പ്രധാനമന്ത്രി തുടക്കം കുറിച്ചു.



നാലുവർഷത്തെ NDA ഭരണത്തെപ്പറ്റി ജനങ്ങൾ എന്ത് ചിന്തിക്കുന്നു എന്നറിയിക്കാൻ പ്രധാനമന്ത്രി നരേന്ദ്ര മോദി ജനങ്ങളോടഭ്യർത്ഥിച്ചു. ‘നമോ ആപി’ലെ സർവ്വേയിൽ പങ്കെടുത്ത് ഗവൺമെന്റിനെ വിലയിരുത്താൻ ജനങ്ങൾ തയ്യാറാകണമെന്ന് അദ്ദേഹം ന്യൂഡൽഹിയിൽ പറഞ്ഞു.



NDA ഗവൺമെന്റ് നാലുവർഷം പൂർത്തിയാക്കിയ ഇന്നലെ കേന്ദ്രം ഇന്ത്യയെ വഞ്ചിച്ചു എന്ന ലഘുലേഖ കോൺഗ്രസ് പുറത്തിറക്കി. രാജ്യത്ത് ഭീതിയുടെയും വെറുപ്പിന്റെയും നാലുവർഷങ്ങളാണ് കടന്നുപോയ

തെന്ന് കോൺഗ്രസ് നേതാക്കൾ കുറ്റപ്പെടുത്തി. NDA ഭരണത്തിന് കീഴിൽ ഒരാൾപോലും സുരക്ഷിതരല്ലെന്ന് ലഘുലേഖയിൽ പറയുന്നു.



രാജ്യത്തെ ആദ്യ പരിസ്ഥിതി സൗഹൃദ ഹരിത - ദേശീയ പാത പ്രധാനമന്ത്രി നരേന്ദ്രമോദി ഇന്ന് നാടിന് സമർപ്പിക്കും. ഉത്തർപ്രദേശിലെ ബാഗ്പട്ടിലാണ് 135 കിലോമീറ്റർ ഈസ്റ്റേൺ പെരിഫറൽ എക്സ്പ്രസ് വേ പ്രധാനമന്ത്രി തുറന്നുകൊടുക്കുന്നത്. ലോക നിലവാരം പുലർത്തുന്ന സുരക്ഷാ സംവിധാനത്തോടെ 500 പ്രവൃത്തിദിനങ്ങൾ കൊണ്ടാണ് ഹരിത ഹൈവേ പൂർത്തീകരിച്ചത്.



നിപ വൈറസ് ബാധയുടെ സാഹചര്യത്തിൽ മറ്റ് ആശുപത്രികളിൽ കൈകാര്യം ചെയ്യാൻ പറ്റാത്ത രോഗികളെ മാത്രമേ മെഡിക്കൽ കോളേജിലേക്ക് റഫർ ചെയ്യാവൂ എന്ന് മന്ത്രി ടി.പി രാമകൃഷ്ണൻ നിർദ്ദേശം നൽകി. ഇന്നലെ രാത്രി ചേർന്ന അവലോകന യോഗത്തിലാണ് ഇത് സംബന്ധിച്ച തീരുമാനമുണ്ടായത്. മെഡിക്കൽ കോളേജിന് കീഴിലെ ആശുപത്രികളിൽ രോഗികളുടെയും കുട്ടിരിപ്പുകാരുടെയും എണ്ണം പരിമിതപ്പെടുത്താനാണ് ഈ നടപടി. വൈറസ് ബാധയുടെ ഭീഷണി അവസാനിക്കുന്നതുവരെ മെഡിക്കൽ കോളേജിൽ മരണമടയുന്ന

വരുടെ ശരീരങ്ങൾ ബന്ധുക്കൾക്ക് വിട്ടുകൊടുക്കാതെ സംസ്കരിക്കാനും യോഗം തീരുമാനിച്ചു. കേന്ദ്ര വിദഗ്ദ്ധ സംഘത്തിന്റെ ശുപാർശ പ്രകാരമാണ് നടപടി.

നിപ വൈറസ് ബാധിച്ചവരുമായി ഏതെങ്കിലും തരത്തിൽ സമ്പർക്കം പുലർത്തിയവരെ കണ്ടെത്താൻ ആരോഗ്യവകുപ്പ് തയ്യാറാക്കുന്ന പട്ടികയിൽ 750ഓളം പേരെ ഉൾപ്പെടുത്തി. മരിച്ചവരുടെയും വൈറസ് ബാധ സ്ഥിരീകരിച്ചവരുടെയും മൊബൈൽ ഫോൺ രേഖ പരിശോധിച്ചാണ് ഇവരെ കണ്ടെത്തിയത്.



നിപ വൈറസ് ഭീതിയുടെ പേരിൽ ആശുപത്രി ജീവനക്കാർക്കും, ആശുപത്രിയിൽ പോകുന്നവർക്കും യാത്രാസൗകര്യം നിഷേധിക്കുന്ന ബസ്സുകൾക്കെതിരെ നടപടിയെടുക്കുമെന്ന് ഉത്തരമേഖല ഡെപ്യൂട്ടി ട്രാൻസ്പോർട്ട് കമ്മീഷണർ കോഴിക്കോട്ട് അറിയിച്ചു. ഇത്തരം ബസ് ജീവനക്കാർക്കും ഉടമകൾക്കുമെതിരെ പെർമിറ്റ് സസ്പെൻഷൻ ഉൾപ്പെടെ നടപടിയുണ്ടാകുമെന്ന് കമ്മീഷണർ മുന്നറിയിപ്പ് നൽകി.



നാളെ ചെങ്ങന്നൂർ ഉപതെരഞ്ഞെടുപ്പ്. ഒരു മാസത്തിലേറെ നീണ്ട പരസ്യ പ്രചാരണം ഇന്നലെ അവസാനിച്ചതോടെ ഇന്ന് നിശ്ശബ്ദ പ്രചാരണത്തിന്റെ ദിവസമാണ്.

വോട്ടിംഗ് യന്ത്രങ്ങളുടെയും മറ്റ് തെരഞ്ഞെടുപ്പ് സാമഗ്രികളുടെയും വിതരണം ഇന്ന് പൂർത്തിയാകും. വാഗിയേറിയ ത്രികോണ മത്സരത്തിന്റെ വോട്ടെണ്ണൽ ബുധനാഴ്ചയാണ്. ഒരു ലക്ഷത്തി 99,340 വോട്ടർമാർ 181 ബൂത്തുകളിലായി നാളെ ജനഹിതം രേഖപ്പെടുത്തും. രാവിലെ ഏഴുമുതൽ വൈകിട്ട് അഞ്ചുവരെയാണ് വോട്ടെടുപ്പ്.



ജപ്തി നടപടികളുടെ ഭാഗമായി ആരെയും വീട്ടിൽ നിന്ന് ഇറക്കിവിടരുതെന്നാണ് ഗവൺമെന്റ് നിലപാടെന്ന് മന്ത്രി ഇ.ചന്ദ്രശേഖരൻ വ്യക്തമാക്കി. കാസർകോട് പോർട്ട് ഓഫീസിന് സമീപം പുതുതായി പ്രവർത്തനം ആരംഭിച്ച കാസർകോട് റവന്യൂ ഡിവിഷൻ ഓഫീസ് ഉദ്ഘാടനം ചെയ്യുകയായിരുന്നു മന്ത്രി.

സംസ്ഥാനത്ത് 205 വില്ലേജ് ഓഫീസുകൾ നവീകരിച്ച് മാതൃകാ വില്ലേജ് ഓഫീസുകളാക്കി മാറ്റിക്കഴിഞ്ഞു. ഈ ഗവൺമെന്റിന്റെ കാലത്ത് മാത്രം 150 വില്ലേജുകൾ നവീകരിച്ചുവെന്നും മന്ത്രി അറിയിച്ചു.



നാടിന്റെ വികസനത്തിന് തടസ്സം നിലകുന്ന പരിസ്ഥിതി പ്രവർത്തകരെയും, ഉദ്യോഗസ്ഥരെയും തിരിച്ചറിഞ്ഞ് മന്ത്രി എം.എം.മണി അഭിപ്രായപ്പെട്ടു. കേന്ദ്ര റോഡ് വികസനഫണ്ടിൽ നിന്നും ഇടുക്കി ജില്ലയിൽ ആദ്യമായി ദേശീയ നിലവാരത്തിൽ

നിർമ്മിക്കുന്ന രാജാക്കാട് പൂപ്പാറ റോഡിന്റെ നിർമ്മാണം രാജകുമാരിയിൽ ഉദ്ഘാടനം ചെയ്യുകയായിരുന്നു മന്ത്രി. 16 കിലോമീറ്റർ റോഡ് വീതി കൂട്ടി നിർമ്മിക്കാൻ 12 കോടി രൂപയാണ് കേന്ദ്രം അനുവദിച്ചത്.



പ്രധാനമന്ത്രി നരേന്ദ്രമോദി ആകാശവാണിയിലെ പ്രതിമാസ മൻ കി ബാത് പരിപാടിയിൽ ഇന്ന് രാവിലെ 11ന് ജനങ്ങളുമായി ചിന്തകൾ പങ്കുവെയ്ക്കും. ഇതിന് പിന്നാലെ പ്രധാനമന്ത്രിയുടെ സംഭാഷണത്തിന്റെ മലയാള പരിഭാഷകേൾക്കാം. രാത്രി എട്ടിന് ഇതിന്റെ പുനഃപ്രക്ഷേപണവും എല്ലാ നിലയങ്ങളിലും ലഭ്യമാണ്. ദൂരദർശൻ ചാനലുകളിലും, യൂ ട്യൂബ് ചാനലുകളിലും മൻ കി ബാത് സംപ്രേഷണം ചെയ്യും.



കർണ്ണാടകയിൽ കോൺഗ്രസ് - ജനതാദൾ എസ് സഖ്യ ഗവൺമെന്റിലെ മന്ത്രിമാരുടെ വകുപ്പുകൾ നിശ്ചയിക്കുന്നതിന് കോൺഗ്രസ് അധ്യക്ഷൻ രാഹുൽ ഗാന്ധിയും ജെ.ഡി.എസ് നേതാക്കളും തമ്മിൽ ഡൽഹിയിൽ നടത്തിയ ചർച്ച തീരുമാനമാകാതെ പിരിഞ്ഞു. ഇന്നും ചർച്ചകൾ തുടരുന്നതാണ് ഇരു പാർട്ടികളും അറിയിച്ചു. രണ്ട് കക്ഷികൾക്കും കിട്ടേണ്ട വകുപ്പുകൾ തീരുമാനിച്ച ശേഷം ആരെ മന്ത്രിയാക്കണമെന്ന് പാർട്ടി നിശ്ചയിക്കുമെന്ന് എ.ഐ.സി.സി ജനറൽ സെക്രട്ടറി കെ.സി

വേണുഗോപാൽ ഡൽഹിയിൽ പറഞ്ഞു. വകുപ്പുകൾ പങ്കുവെയ്ക്കുന്നതുമായി ബന്ധപ്പെട്ട് കോൺഗ്രസ്സുമായി നിലനിൽക്കുന്ന തർക്കം ഗവൺമെന്റിനെ ബാധിക്കില്ലെന്ന് മുഖ്യമന്ത്രി എച്ച്.ഡി കുമാരസ്വാമി ബെങ്കലൂരുവിൽ അഭിപ്രായപ്പെട്ടു.



ഐ.പി.എൽ ഫൈനൽ ഇന്ന്. ചെന്നൈ സൂപ്പർ കിങ്സും, സൺറൈസേഴ്സ് ഹൈദരാബാദും കിരീടത്തിനുവേണ്ടി ഏറ്റുമുട്ടും. രാത്രി ഏഴിനാണ് മത്സരം. ഐ.പി.എല്ലിൽ 9 തവണ ഏറ്റുമുട്ടിയപ്പോൾ, ഏഴു തവണയും ചെന്നൈക്കായിരുന്നു വിജയം.



കേരളത്തിന് ഔദ്യോഗിക പ്രാർത്ഥനാ ഗാനം വേണമെന്ന് മുഖ്യമന്ത്രി പിണറായി വിജയൻ പറഞ്ഞു. കേരള സാഹിത്യ അക്കാദമിയെ പ്രാർത്ഥനാ ഗാനത്തിന്റെ ചുമതല ഏൽപ്പിക്കുന്നതായും അദ്ദേഹം അറിയിച്ചു. സംസ്ഥാന ഗവൺമെന്റിന്റെ രണ്ടാം വാർഷികത്തിന്റെ ഭാഗമായി തൃശൂരിൽ സാംസ്കാരിക പ്രവർത്തകരുമായി മുഖാമുഖത്തിൽ സംസാരിക്കുകയായിരുന്നു മുഖ്യമന്ത്രി.



ജോലിഭാരം വർദ്ധിപ്പിച്ചതിനെതിരെ സമരം നടത്തിവന്ന എം.പാനൽ ടയർ റീ സോളിംഗ് തൊഴിലാളികളെ KSRTC പിരിച്ചുവിട്ടു. തിരുവനന്തപുരം, ആലുവ, എടപ്പാൾ

വർക്ക്ഷോപ്പുകളിലെ നൂറോളം കരാർ തൊഴിലാളികളെയാണ് അനധികൃതമായി ജോലിക്ക് ഹാജരാകാതിരുന്നതിനും KSRTC യുടെ ദൈനംദിന പ്രവർത്തനങ്ങൾ തടസ്സപ്പെടുത്തിയതിനും മാനേജ്മെന്റ് പുറത്താക്കിയത്. നാലുദിവസമായി തൊഴിലാളികൾ സമരം നടത്തി വരികയായിരുന്നു.



കൊട്ടിയൂരിൽ ഒരു മാസത്തെ വൈശാഖ മഹോത്സവത്തിന് ഇന്ന് തുടക്കമാകും. നെയ്യാട്ടത്തോടെയാണ് ഉത്സവത്തിന് തുടക്കം കുറിക്കുന്നത്. ഉച്ചയോടെ വിവിധ മഠങ്ങളിൽ നിന്ന് നെയ്യുമൂത്ത് സംഘങ്ങൾ കൊട്ടിയൂരിലെത്തും. വയനാട് മുതിരേരിയിൽ നിന്ന് വാൾ എഴുന്നള്ളത്തും ഇന്നാണ്.



ജലസ്രോതസ്സുകളുടെ വീണ്ടെടുപ്പിലും ജലസംരക്ഷണത്തിലും എറണാകുളം ജില്ലയുടെ പ്രവർത്തനം മാതൃകാപരമാണെന്ന് മന്ത്രി ഡോ.തോമസ് ഐസക് പറഞ്ഞു. ഹരിതകേരളം മിഷന്റെ ഭാഗമായി നടപ്പാക്കിയ 100 ക്കളം പദ്ധതിയുടെ മൂന്നാം ഘട്ടത്തിന്റെ സമാപനം ഉദ്ഘാടനം ചെയ്യുകയായിരുന്നു അദ്ദേഹം.



മൂന്നാറിലെത്തുന്ന സഞ്ചാരികളെ കൊള്ളയടിക്കുന്ന നിലപാട് ഹോട്ടലുടമകൾ ഉപേക്ഷിക്കണമെന്നും, നാട്കാണാനെത്തുന്നവരോട് മാനുഷമായി പെരുമാറണമെന്നും

മന്ത്രി എം.എം.മണി നിർദ്ദേശിച്ചു. ഇടുക്കി എല്ലാക്കൽ ശ്രീനാരായണപുരം റിപ്പിൾ വാട്ടർഫാൾസ് വിനോദ സഞ്ചാര പദ്ധതിയുടെ രണ്ടാം ഘട്ട വികസന പ്രവർത്തനങ്ങൾ ഉദ്ഘാടനം ചെയ്യുകയായിരുന്നു മന്ത്രി.



കൊച്ചിയിൽ നടിയെ ആക്രമിച്ച കേസിൽ ഒന്നാം പ്രതി പൾസർ സുനീൽ പ്രധാന തെളിവായ ആക്രമണ ദൃശ്യം കാണാൻ കോടതി അനുമതി നൽകി. കോടതിയുടേയും അഭിഭാഷകന്റേയും സാന്നിധ്യത്തിൽ ദൃശ്യങ്ങൾ കാണാനാണ് അനുമതി. ഇതിനുപുറമെ കേസിലെ പ്രതികളും അഭിഭാഷകരുമായ പ്രദീപ് ചാക്കോ, രാജു ജോസഫ് എന്നിവരുടെ വിടുതൽ ഹരജിയിലും, വനിത ജഡ്ജിയെ നിയമിക്കണമെന്ന് ആവശ്യപ്പെട്ട് ആക്രമണത്തിന് ഇരയായ നടീ സമർപ്പിച്ച ഹരജിയിലും വാദം പൂർത്തിയായി. അടുത്തമാസം 18ന് ഹർജിയിൽ വിധി പറയും.



സേലത്തെ സ്വകാര്യ ആശുപത്രിയിൽ മരിച്ച പാലക്കാട് മീനാക്ഷിപുരം സ്വദേശി മണികണ്ഠന്റെ മൃതദേഹത്തിൽ നിന്ന് ആശുപത്രി അധികൃതർ ഏഴ് അവയവങ്ങൾ എടുത്ത് മാറ്റിയതായി ചിറ്റൂർ തഹസിൽദാർ റിപ്പോർട്ട് നൽകി. ജില്ലാ കലക്ടർക്ക് നൽകിയ പ്രാഥമിക അന്വേഷണ റിപ്പോർട്ടിലാണ് ഇക്കാര്യം വ്യക്തമാക്കിയത്. ഈ മാസം 20ന് വാഹനാപകടത്തിൽ പരിക്കേറ്റ് മസ്തിഷ്ക മരണം സംഭവിച്ചശേഷമാണ് ആശു

പത്രി അധികൃതർ അവയവങ്ങൾ എടുത്തു മാറ്റിയത്.



ആറുമാസത്തിനകം KSRTC യെ ലാഭത്തിലാക്കുമെന്ന് KSRTC എം.ഡി ടോമിൻ തച്ചുകരി ആലപ്പുഴയിൽ പറഞ്ഞു. ജീവനക്കാരും യൂണിയൻ നേതാക്കളും ആത്മാർത്ഥമായി സഹകിച്ചെങ്കിലേ ഇതിന് കഴിയുവെന്നും തച്ചുകരി ഓർമ്മിപ്പിച്ചു.



കാലവർഷത്തിന്റെ സാഹചര്യത്തിൽ കോഴിക്കോട് ജില്ലയിലെ കടൽഭിത്തി നിർമ്മാണം ത്വരിതപ്പെടുത്താൻ ജലസേചന വകുപ്പ് ഉദ്യോഗസ്ഥരുടെ യോഗം നാളെ കലക്ടറേറ്റിൽ ചേരും. അഴിയൂർ മുതൽ ബേപ്പൂർ വരെ കടൽക്ഷോഭം നേരിടാൻ ശക്തമായ നടപടികളാവശ്യമാണെന്ന് ജനപ്രതിനിധികൾ നിർദ്ദേശിച്ചിരുന്നു.



ആറന്മുളയിൽ പത്തനംതിട്ട ജില്ലാ വ്യവസായ കേന്ദ്രം നടപ്പിലാക്കുന്ന കൈത്തറി - വാദി ഉല്പാദന പദ്ധതി ഒന്നാം ഘട്ടം പ്രവർത്തനം ആരംഭിച്ചു. 'ആറന്മുള ഹാൻവീവ്' എന്ന പദ്ധതിയിൽ 10 തറികളാണ് സ്ഥാപിച്ചിരിക്കുന്നത്.



കുട്ടികളിൽ പൗരബോധം വളർത്താൻ രക്ഷിതാക്കളും സമൂഹവും ശ്രദ്ധിക്കണമെന്ന് ജസ്റ്റിസ് എ.ഹരിപ്രസാദ്

ആവശ്യപ്പെട്ടു. ജില്ലാ ലീഗൽ സർവ്വീസ് അതോറിറ്റി, ജില്ലാ സാമൂഹിക നീതിവകുപ്പ് എന്നിവയുടെ ആഭിമുഖ്യത്തിൽ നടന്ന ‘സുകൃതം’ പദ്ധതി പത്തനംതിട്ടയിൽ ഉദ്ഘാടനം ചെയ്യുകയായിരുന്നു അദ്ദേഹം.



കണ്ണൂർ പയ്യന്നൂരിനടുത്ത് കണ്ടോത്ത് ഇന്നലെ വൈകിട്ട് വാഹനാപകടത്തിൽ റിട്ട എസ്.ഐയും മകനും മരിച്ചു. ബൈക്കും പിക്ക്പ് വാനും കൂട്ടിയിടിച്ചായിരുന്നു അപകടം. കരിവള്ളൂരിലെ രവീന്ദ്രനും മകൻ ബി.ടെക് വിദ്യാർത്ഥി അർജ്ജുനമാണ് മരിച്ചത്.



വിൽപ്പനക്കായി കൊണ്ടുപോയ ആനയുടെ നാലു പല്ലുകളും, മാൻകൊമ്പിന്റെ കഷണവുമായി അഞ്ചംഗ സംഘത്തെ വനംവകുപ്പ് ഇടുക്കി ഫ്ളയിംഗ് സ്കാഡ് പിടികൂടി. ഉപ്പുതറ സ്വദേശികളാണ് പിടിയിലായത്.

